

አዲስ ዘመን ከአዲስ ልብ ጋር !

በግርግ ካሣ
ቺካጎ (muziky68@yahoo.com)
ነሐሴ 26 1999 ዓ.ም

በቅድሚያ በአገር ውስጥና ከአገር ውጭ ለምትኖረው ኢትዮጵያዊ ወገኔ ሁሉ መልካም እንቁጣጣሽ እመኝልሃለሁ !

ኢትዮጵያን በጽጌረዳ አበባ እመስላታለሁ። ጽጌረዳ አበባ በጣም ተወዳጅ የሆነች አበባ ናት። ብዙ ጊዜ በማስቀመጫ ውስጥ ተደርጋ የሚመጡ እንግዶች እንዲያይዘኩት በሚታይ ቦታ ትቀመጣለች። የክብር የፍቅርና የውበት ምልክት ናት። ኢትዮጵያ አገራችንም በነጻነቷና በአንድነቷ ታፍራና ተክብራ የኖረች፤ ከተለያዩ ብሄረሰቦች የተወጣጡ ልጆቿ ውበቷ የሆኑላት፤ ለኢትዮጵያውያን ብቻ ሳይሆን ለጥቁር ህዝብ ሁሉ ኩራት የሆነች አገር ናት።

የቀድሞው የደቡ አፍሪካ ፕረዘዳንት ኔልሰን ማንዴላ ስለ ኢትዮጵያ ሲናገሩ « *ኢትዮጵያ በሐሳቤ ልዩ ቦታ አላት፤ ኢትዮጵያን መጎብኘትም ፈረንሳይ እንግሊዝንና አሜሪካን ከመጎብኘት የበለጠ ይስበኛል* » ይሉናል። ስለ ዳግማዊ አጼ ሚኒሊክ አንድ በተባበሩት መንግስታት ጽ/ቤት የኢኮኖሚክ ኮሚሽን ፎር አፍሪካ ከፍተኛ ባለስልጣን የነበሩ፤ አንድ የሴኔጋል ተወላጅ ከ አሥራ አምስት አመታት በፊት የነገሩኝ ቁም ነገር ትዝ ይለኛል። “*ስለ አጼ ሚኒሊክና የአድዋው ጦርነት የሴኔጋል ተማሪዎች ይማሩታል። የአድዋው ድል የአፍሪካ የነጻነት ምዕራፍ ጅምር ነው። ሚኒሊክ የኢትዮጵያ ብቻ ሳይሆን የአፍሪካ አባት ናቸው*” ሲሉ ነበር ኢትዮጵያ በሴኔጋል ተወላጆች ዘንድ ያላትን ልዩ ቦታ በግልጽ ያስቀመጡልኝ። **አዎ ኢትዮጵያ የኛ የኢትዮጵያውያን ብቻ ሳይሆን የጥቁር ሕዝብ ሁሉ ጽጌረዳ ናት።**

ታዲያ ኢትዮጵያ እንዲህ ለጥቁር ሕዝብ ሁሉ ኩራት የሆነችው በቀላሉ አይደለም። የኢትዮጵያን ነጻነትና ክብር ለማስጠበቅ የተከፈለው መስዋዕትነት እጅግ በጣም ትልቅ ነው። ከጥቂት ቀናት በኋላ 1999 ዓ.ምን ጨርሰን 2000 ዓ.ም እንጀምራለን። ወደ አዲሱ ዘመንና ሚሌኒየም ስንሸጋገር።

- ☀ በአድዋ፣ በማይጨው፣ በአዲሊስ በወልወልና በመላው የኢትዮጵያ ግዛት ከወራሪ ጣሊያኖች ጋር፤ በጉንደትና በጉራ ከግብጾች ጋር፤ በአፋር ምድር ከቱርኮች ጋርና እንዲሁም “ታላቋ ሶማሊያ” በሚል መርህ የተሰማራውን የውጭ ወራሪ ኃይል ለመመከት በተደረጉት ታላቅ ትንቅንቆች የተከፈለውን የደም መስዋዕትነት እያሰብን ነው።
- ☀ በመተማ ከደርቡሾች በተተኮሰ ጥይት ያለፉትን አጼ ዮሐንስ አራተኛ፣ በመቅደላ ተራራ ለኢትዮጵያ ክብር ሲሉ እጃቸውን ለእንግሊዞች ላለመስጠት የራሳቸውን ጥይት የጠቁትን መይሳው አጼ ቴዎድሮስን ፣ የነ ዘርዓይደረሰን፣ የአብዲሳ አጋን፣ የደጃች ባልቻ አባነፍሶን፣ የፊታውራሪ ገበየሁን፣ የጥቁር አንበሳ ጀግኖችንና እንዲሁም በተለያዩ አጋጣሚ ለኢትዮጵያ ነጻነትና ክብር ሲሉ ህይወታቸውን የሰውትን የወገኖቻችንን ታላቅ ስራ በመዘከር ነው።

ጽጌረዳ መልክ መልካምና ያማረች የሆነችውን ያህል የሚዋጉና የሚያደሙ እሾሆችም አሏት። በአዲስ አበባ፣ በሃውሴን፣ በአሲምባ፣ በከረን፣ በአስመራ፣ በአሶሳ፣ በጎንደር፣ በአጋደን፣ በምዕራብ ወለጋ፣ በበደኖ፣ በአርባ ጉጉ ... በእሾህ ተወግቶ የሰንቱ ኢትዮጵያዊ ደም ፈሰሰ ? ስንቱ በወንድሙ እጅ ታረደ ? የሰንቱ ወጣት እናት ልጁን አጣች?

ትዝ ይለኛል የአንደኛ ክፍል ተማሪ ነበርኩኝ። አዲስ አበባ አራተኛ ክፍለ ጦር (መሻለኪያ ሰፈር) አካባቢ በተነሳው የተኩስ ልውውጥ በጥይት ተመተው የወደቁ አራት ወጣቶች መቼም የማልረሳቸው ናቸው። ትዝ ይለኛል ከአሥራ ዘጠኝ አመታት በፊት አስመራ በሚታተም አንድ ጋዜጣ ላይ ታትሞ የነበረ ፎቶግራፍ። በዚህ ፍቶግራፍ የሰዎች ሬሳ ተሰብስቦ እንደ ተራራ ተከምሮ ነበር። የዚያን ሰዎን አፋቤት የምትባለውን ትንሽ ከተማ ሻቢያ ተቆጣጠረ። በቀጣይነት የከረን ከተማን ለመያዝ በተደረገው ሙከራ የሞቱት የሻቢያ ወታደሮች ነበሩ በጋዜጣው ላይ ራሳቸው የታየው። የዚያን ጊዜ በአላማቸው ባንሰማም የኛ ወገኖችና ወንድሞቻችን ነበሩ። ትዝ ይለኛል በ 1991 ዓ.ም ኢሕአዴግ አዲስ አበባን በተቆጣጠረ በሁለተኛው ቀን የአዲስ አበባ ነዋሪዎች የተቃወሙ ሰልፍ አደረጉ። እስቲፋኖስ ቤተ ክርስቲያን (መስቀል አደባባይ) ሰልፈኛው ሲደርስ ተኩስ ተጀመረ። ከሃያ ዘጠኝ በላይ ወጣቶች ተገደሉ። አይ አንቺ እማማ ኢትዮጵያ - የደም መሬት !!!

እነዚህ ሁሉ ያለቁት ወንድሞቻችንና እህቶቻችን ተምረው፣ ትዳር ይዘው፣ ልጆች ወልደውና ከብረው ለወግ ለማዕረግ መድረስ የሚችሉ ነበር። አሁን በሕይወት እንዳለን እንደ ማናችንም አንዳንዶቹ ሀኪሞች፣ አንዳንዶቹ መሃንዲሶች፣ አንዳንዶቹ ምሁራን፣ አንዳንዶቹ የሕግ ባለሙያዎች ሆነው ሀብተሰባቸውንና አገራቸውን ሊጠቅሙ የሚችሉ ነበሩ። ታዲያ ምን ያደርጋል የኢትዮጵያ ኋላ ቀር የደም መፋሰስና የመገዳደል ባህል ስለባ ሆነው ቀሩ።

ወደ አዲሱ ሚሊዮንም ስንሸጋገር በአኩሪ ታሪካችን እንደምንኮራው ሁሉ በአሳፈሪው ታሪካችንም ማፈር አለብን። አገር እያለን ተሰደናል። ወገን እያለን ብቸኞች ሆነናል። ለሌሎች አገሮች የተረፈ ታላላቅ ወንዞች እያሉን ተጠምተናል። ምግብ እያለን ተረባናል። የአገራችን መሬቶች በደም ከመራሳቸው የተነሳ እህል ማብቀል አቁመው ከአመት እስከ አመት ለህልውናችን የፈረንጆችን እጅ እየጠበቅን ኖረናል። (ስንዴና እሩዝ ዘይትና ብስኩት እየለገሱን)

ታዲያ ለዚህ ሁሉ መከራና የሰቆቃ እሽክርክሪት ተጠያቂው ማን ነው ? አንዳንዶቻችን በአገራችን ለተፈጠረው ችግርና መከራ እጆቻችንን መንግስት ላይ እንቀሰራለን። በንጉሱ ዘመን የዓጼ ሃይለስላሴ ቀዳማዊን አገዛዝ ስንረገምና ስንቃወም አብዮቱ ፈነዳ። “ኢትዮጵያ ትቅደም ያለ ምንም ደም” ተብሎ ተለፈራብን። ወታደራዊው መንግስት ዙፋኑን በልጆቻችን አስክራን ላይ ሰርቶ ገዛን። ከዚያም ቁምጣ የታጥቁ፣ “ከደርግ ብስት የተወለድን ነን” የሚሉ “ነጻ ልናወጣችሁ፣ ዲሞክራሲ ልናመጣላችሁ ነው” አሉን። የከተሞቻችንን በሮች ከፍተን አስገባናቸው። የባስ እንጂ የተሻለ ነገር አልመጣም። አገር ወደብ አልባ ሆነች። ሃብት በጥቂቶች ተመዘበረ። ህዝብን በጎሳና በዘር ለመከፋፈል ተሞክረ። በዲሞክራሲ ስም ከአንድ በመቶ በታች የሆኑት ጨረቃ ላይ ሲመጠቁ ዘጠና ዘጠኝ በመቶ የሆነው ህዝባችን ቁልቁል ወረደ።

አዎን - በኢትዮጵያ ለተፈጠረው ችግር ዋነኛው ምክንያት የመልካም አስተዳደር ጉድለትና የህግ የበላይነት አለመኖር መሆኑ ሳይታለም የተፈታ ጉዳይ ነው።

ነገር ግን በዚህ ጽሁፈ ከመንግስት ሌላ መጠየቅ ያለበት አካል እንዳለ ለማሳየት አምክራለሁ። ይህም አካል እኔና እናንተ ነን። እያንዳንዳችን ለኢትዮጵያ አገራችን ድህነትና መቆርቆዝ በርግጥ ተጠያቂ እንደሆንን ማወቅና መቀበል ይኖርብናል። ሁላችንም መጠኑ ይለያያል እንጂ አገራችንና ወገናችንን ጎድተናል። ጥይት ላንተኩስ እንችላለን። ነገር ግን ወንድሞቻችን ሲገደሉ ዘም ማለታችን እራሱ ተጠያቂ ያደርገናል።

መተሳሰብና መደጋገፍ እንደሚያስፈልግ ለማስረዳት፡ “አሁን አንድ ኢትዮጵያዊ ጂንስ መልበስ አለበት ? ካኪ አይለብሰም ። ዊስኪስ መጠጣት አለበት ? ጠጅ አይጠጣም” ብሎ በአዲስ አበባ ዩኒቨርሲቲ የኢንጂነሪንግ ፕሮፌሰር የነበረ አንድ ምሁር ከ አሥር አመት በፊት የተናገረው ቁም ነገር ትዝ አለኝ። ብልጽግና፣ ሃብትና መሻሻል መልካም ነገር ነው። ግን ከራሳችን አልፎ የወደቀውን ሌላው ኢትዮጵያዊ ወገናችንን ለማንሳት እጆቻችን አጥረው ካልተዘረጉ ይህ የሞራል ውድቀት አይደለምን?

በሰሜን አሜሪካ ከአንድ ሚሊዮን በላይ ኢትዮጵያዊ ይኖራሉ ተብሎ ይገመታል። በህግ አንድ ስራተኛ በሰዓት ከ 7\$ በታች አይከፈለውም። በጣም ዝቅተኛ ደሞዝ አገኘ ቢባል አንድ ሰው ቢያንስ በአመት 15000\$ ያገኛል ማለት ነው። የካናዳ ወይም ለአሜሪካ መንግስት ቢያንስ 15% (2500\$ በአመት) ግብር ያስከፍላል። በሺህ የሚቆጠሩ የተማሩ ከ50 ፣ ከ70፣ ከ100 ሺህ በላይ የሚያገኙ ኢትዮጵያውያን አሉ። በንግድ ሥራ ተሰማርተው የከበሩና በርካታ ሱቆችና ኢንቨስትመንቶች ያሏቸውም የሚናቁ አይደሉም።

እያንዳንዱ ኢትዮጵያዊ በቀን አንድ ዶላር ለኢትዮጵያ ቢለይ በአመት 365 ሚሊዮን ዶላር ይደርሳል። በአየር ጠባይ መለዋወጥ በየጊዜው ለረሃብ የሚጋለጠውን ወገናችንን የፈረንጆችን እጅ ሳንጠብቅ ማዳን አንችል ነበር። ታዲያ አሁንም የነጮች ጥገኛ መሆናችን መንፈሳዊ ክስረታችንን አያሳይምን? በአገራችን ላለው ድህነት ተጠያቂዎች አያደርገንምን ? ለካናዳና ለአሜሪካ 15% ከከፈልን ኢትዮጵያውያንን ከረሃብ ለማውጣትና ኢትዮጵያ በረሃብ ምሳሌነት እንዳትጠቀስ ለማድረግ ከደሞዞችን ከ 0.3 % በታች መክፈል ያቅተናል?

እኛ ኢትዮጵያውያን ከቻይናዎች፣ ከጃፓኖችና ከነጮች በምን አናንሳለን ? አገራችንን የተፈጥሮ ሃብት ከማናቸውም ባላነሰ መልኩ እግዚአብሄር የቸራት አይደለችምን ? በአለም የተደነቁ ምሁራን፣ ሳይንቲስቶች፣ የሕግ ባለሙያዎች፣ መሃንዲሶች፣ ሃኪሞች ያሏት አገር ሆና ኢትዮጵያን ማንሳትና መቀየር ያቅተናልን?

መልሱ “አያቅተንም” ነው። ዶ/ር በፈቃዱ ደግፌ በቅርብ ጊዜ ውስጥ በስዊድን ለሚገኝ የሬዲዮ ጣቢያ እንደተናገሩት “ኢትዮጵያን የተቸገሩና የተጨቆኑ ከእርሷ የሚሸሹ ሳይሆን ወደ እርሷ የሚሸሹ አናደርጋታለን፤ ይቻላል” እንዳሉት ኢትዮጵያን የአፍሪካ ጃፓን ማድረግ ይቻላል። የሚያስፈልገው አንድ ነገር ብቻ ነው። እርሱም ፍቅርና መተሳሰብ ነው።

ሐዋርያው ቅዱስ ጳውሎስ ለቆሮንቶስ ሰዎች በጻፈው መልእክቱ የፍቅርን ትርጉም ይሰጠናል። “ፍቅር ይታገሳል፣ ቸርነትንም ያደረጋል፤ አይቀናም አይመካም አይታባይም፤ ፍቅር የማይገባውንም አያደረግም፣ የራሱንም አይፈልግም፤ ፍቅር አይበሳጭም በደልንም አይቆጥርም፤ ከእውነት ጋር ደስ ይለዋል እንጂ ሰላ አመጸ ደስ አይለውም ..” በማለት በዘርዘር አስተምሯል።

ፍቅር ካለን አንዳችን በአንዳችን ላይ በበቀል በእልህና በጭካኔ አንነሳም። ፍቅር ካለን ያለፈውን መጥፎ ታሪካችን ላይ ብቻ “እኝ” ብለን ልባችንን ለእርቅና ለይቅርታ አንዘጋም። ፍቅር ካለን በወንድማችን እሬሳ ላይ እየተረማመድን በደም የተገኘ ሃብት አናከማችም። ፍቅር ካለን ጉንበስ ብለን የወንድማችንን እግር እናጥባለን እንጂ በባዶ ትዕቢት አንሞላም። ፍቅር ካለን ያለችንን

አንድ ዳዖ ግጥሙን ቆርሶን ለተራበው ወንድማችን አናካፍላለን። ፍቅር ካለን በሚሊዮን የሚቆጠር ወገናችን የሰቆቃ እንባ እያለቀሰ በዳንኪራና በጨዋታ ንዋያችንን አናጠፋም።

በኢ.ሊ.ኖይ ዊተን ከተማ የሚኖር አንድ ኢትዮጵያዊ በቅርቡ በአካባቢው የሚኖሩ የውጭ አገር ተወላጆችን በማስተባበር ከ 80 ሺህ ዶላር በላይ የሚሆን ገንዘብ ሰበሰበ። ከመቀሌ ከተማ ወጣ ብላ የምትገኝ አይናለም ተብላ የምትታወቅ ትንሽ መንደር የሶላር ቴክኖሎጂ አቃዎችን አስገብቶ መብራት ያልነበረው የአይናለም ነዋሪ መብራት እንዲያገኝ አደረገ። ይህ የድሃ ወገናችንን ህይወት ለማሻሻል የሚደረግ የፍቅር ሥራ ነው።

ቡክስ ፎር አፍሪካ ከሚባለው ድርጅት ጋር በመተባበር አንድ ኢትዮጵያዊ የወገናችን የእውቀት አድማስ እንዲሰፋ በሁለት ኮንቴነር ሙሉ መጽሃፍት በደሴና በአዋሳ ላሉ ትምህርት ቤቶች እንዲደርሳቸው አደረገ። ይህ የድሃ ወገናችንን ህይወት ለማሻሻል የሚደረግ ሌላ የፍቅር ሥራ ነው።

የተወለደባትን የአርሲ መንደር ሲጎበኝ ምንኛ ወገኖቼ መጎሳቆላቸውን ያየ አንድ ኢትዮጵያዊ በቅርቡ የሚኖርበትን ቤት ሽጦ በአርሲ ትምህርት ቤት ማቋቋሙ ፍቅር ዜጎችን ከተቆጣጠረ ተግምር ማድረግ እንደሚቻል የሚያሳይ አንድ ትልቅ ምሳሌ ነው።

በአንድ ትምህርት ቤት ውስጥ የሰዕል አስተማሪ የሆነች አንዲት ወጣት የአርሲ ቢጠዎች በየመንገዱ ልጆቻቸውን ይዘው ሲንከራተቱ ማየቷ እንቅልፍ አሳጥቷት “የእነዚህ የጎዳና ተዳዳሪ ልጆች የእኔ ልጆች ቢሆኑ ዝም እላቸዋለሁን ? “ በሚል በተቀደሰ ሃሳብ ሕጻናትን አሰባሰባ ለማስተማርና ለመመገብ ያደረገችውን ጥረት እግዚአብሔር ባርኮላት አሁን በሽሮ ሜዳ፣ በፒያሳና በ በቦሌ መጠነኛ ህጻን መዋያዎችን መስርታ ከመቶ በላይ ለሆኑ ሕጻናት ተስፋ ሆናለች። የድሃ ወገኖቻችንን ህይወት ለማሻሻል የሚደረግ የፍቅር ሥራ ነው።

እንግዲህ አስቡት - ከላይ እንደጠቀስኳቸው ኢትዮጵያውያን ሁላችንም እራሳችንን ለፍቅር ብናስገዛ የት መድረስ በቻልን ነበር ?

“ፍቅር ከወደት ትመጣለች ?” የሚል ጥያቄ ሊጠየቅ ይችላል። መልሱ ግልጽና ቀላል ነው። ፍቅር የፍቅር አምላክ ከሆነው ከእግዚአብሔር ዘንድ ብቻ ትገኛለች። መጽሐፍ እንደሚል እግዚአብሔር እራሱ ፍቅር ነው።

አሜሪካኖች አገራቸውን የመሰረቱት በእግዚአብሔር ላይ ነው። የሚጠቀሙበትን ገንዘብ አገላብጠን ብንመለከት እንኳን ”በእግዚአብሔር እናምናለን” የሚለው አረፍተ ነገር ተጽፎበታል። በእርሱ ላይ ተመስረተዋልና እግዚአብሔርም ባረካቸው።

እኛ ኢትዮጵያውያን በጣም ሃይማኖተኞች ነን። ነገር ግን ሃይማኖተኝነታችን ብዙውን ጊዜ በውጭ ብቻ ነው። መንፈሳዊ አባቶቻችን በአንድ ጎን እየተራገሙና እየተወጋገዙ ሰጋ ወደሙን ይዘው ይቀድሳሉ። “ይህ ህዝብ በከንፈሩ ያከበረኛል ፤ ልቡ ግን ከእኔ የራቀ ነው” ተብሎ እንደተጻፈ በከንፈራችን እንጂ በልባችን እግዚአብሔርን አልፈለግነውም። በከንፈራችን ፍቅርን እናውራለን ልባችን ግን በጥላቻና በቂም የተሞላ ነው። ታዲያ እግዚአብሔር እንዴት አደርጎ ይታረቀን ?

እግዚአብሔር ሊባርከን፣ ሊያድሰንና ሊጎበኝን የታመነ ጸድቅ ነው። በግላችን በቤተሰባችንና በአገራችን መጀመሪያና ተቀዳሚ ካደረግነውና “በእግዚአብሔር እናምናለን” የሚለውን ቃል

በልባችን ካተምን የፍቅር መንፈስ በምድራችን ይፈልቃል። ፍቅሩም እንድንተቃቀፍ፤ እንድንሳሳም፤ እንድንሸካከም ያደርገናል።

በትንቢተ ሕዝቄል “አሮጌውንና የደነደነውን ልብ አውጥቼ አዲስን ልብ አሰጣቹሃለው。” ተብሎ እንደተጻፈ ፡

- ✳ ወደ ፍቅር፣ ወደ እርቅ፣ ወደ ቅንነት፣ ወደ መተቃቀፍና ወደ ንግግር እንዲመጡ ለኢሕአዴግ ባለሥልጣናት፣ ለቅንጅት ለአንድነትና ለዲሞክራሲ አመራር አባላት፣ ከግፍ የተነሳ ጠመንጃ አንስተው እየተንቀሳቀሱ ያሉ ድርጅቶችን (እነግ፣ የአርበኞች ግንባር፣ የኦጋዴን ነጻ አውጭ ግንባር ..) ለሚመሩ፣ አስመራ ለተቀመጡ ገዢዎችና የተለያዩ የፖለቲካ ፓርቲ መሪዎች ለሁኑ፣
- ✳ የጣሉትን የሞራል ኦቶሪቲ መልሰው እንዲያነሱ፣ እርክስትን ከእግዚአብሔር ቤት እንዲያስወጡና እነርሱም አራሳቸው አንድ እንዲሆኑ ለሃይማኖት አባቶች፣
- ✳ ከወሬና ከመጠላለፍ፣ ከግደለሽነትና በኢትዮጵያ ላይ ተስፋ ከመቁረጥ ራሱን አውጥቶና ፊቱን ወደ አገር ቤት አዙር የድሃውን ወገናችንን ህይወት ለመቀየር በተጨማሪነት ቆርጦ እንዲነሳ በአለም ዙሪያ ተሰዶና በአንጻራዊነት በአገር ቤት ካለው ወገናችን የተሻለ ኑሮ ለሚኖረው ኢትዮጵያዊ፣
- ✳ ያለችውን ጥቂቷን በጋር አብሮ እንደሚገብና የበለጠ እንዲተቃቀፍ በኢትዮጵያ ውስጥ በገጠርና በከተማ ለሚኖረው ህዝባችን፣

እግዚአብሔር አዲስና በፍቅር የተሞላን ልብ ይስጥልን።

አዲሱን ዘመን ፣ አዲሱን ሚሴኒየም ከአዲስ ልብ ጋር !!!!